
Hadd il-Palm u l-Passjoni tal-Mulej

Waqt it-Tifkira tad-Daħla tal-Mulej f'Ġerusalem

Evangelju

Imbierak min ġej f'isem il-Mulej.

Mt 21, 1-11

✚ Qari mill-Evangelju skond San Matthew

¹Xhin waslu qrib Ġerusalem u ġew quddiem Betfaġe lejn l-Għolja taż-Żebbuġ, Ġesù bagħat żewġ dixxipli ²u qalilhom: «Aslu sar-raħal biswitkom; u minnufih issibu ħmara marbuta u felu ħdejha; ħolluhom u ġibuhomli. ³Jekk xi hadd jgħidilkom xi haġa, wegħbuh: “Il-Mulej jeħtieġhom, u malajr jerga’ jibgħathom lura.”» ⁴Dan ġara biex iseħħ dak li kien ingħad permezz tal-profeta, meta qal: ⁵«Għidu lil bint Sijon: “Ara, is-Sultan tiegħek ġej għandek, ġwejjed, riekeb fuq ħmara u fuq felu, ferħ ta’ bhima tat-tagħbija.”»

⁶Id-dixxipli marru u għamlu kif ordnalhom Ġesù; ⁷ġiebu l-ħmara u l-felu, qieghdu fuqhom l-immatar tagħhom, u hu qagħad fuqhom. ⁸Għadd kbir ta’ nies firxu l-immatar tagħhom fit-triq, waqt li oħrajn qatgħu xi friegħi mis-siġar u ferrxuhom mat-triq. ⁹Il-folol li kienu miexja quddiem u dawk li kienu miexja wara bdew jgħajtu u jgħidu: «Hosanna lil Bin David! Imbierak min ġej f'isem il-Mulej! Hosanna fl-oghla tas-smewwiet!»

¹⁰Meta mbagħad daħal Ġerusalem, il-belt kollha tqanqlet u n-nies bdew jgħidu: «Dan min hu?» ¹¹U l-folol wegħbuhom: «Dan hu l-profeta Ġesù minn Nazaret tal-Galilija.»

Il-Kelma tal-Mulej

R/. Tifhir lilek Kristu

Hadd il-Palm u l-Passjoni tal-Mulej

Il-Quddiesa

Qari I

Ma hbejtx wiċċi mit-tagħjir.

Is 50, 4-7

Qari mill-Ktieb tal-Profeta Isaija

⁴Sidi l-Mulej tani lsien ta' wieħed jitgħallem,
biex nagħraf ngħin lill-għajjen b'xi kelma.

Ta' kull filgħodu jqajjimli lil widinti,
biex nisma' bħal wieħed jitgħallem.

⁵Sidi l-Mulej fetaħli widinti,
u jiena ma webbistx rasi,
ma rgajtx lura.

⁶Tajt dahri lil dawk li kienu jsawtuni,
ħaddejja lil dawk li kien jnittfuli lħiti;
ma hbejtx wiċċi mit-tagħjir u l-bżieq.

⁷Sidi l-Mulej jgħinni,
għalhekk ma nithawwadx;
għalhekk għamilt wiċċi bħaż-żnied:
jien naf li ma jkollix mniex nistħi.

Il-Kelma tal-Mulej

R. Irroddu ħajr lil Alla

Salm Responsorjali

Salm 21 (22), 8-9.17-18a.19-20.23-24

R/ (2a): Alla tiegħi, Alla tiegħi, għaliex tlaqtni?

⁸Dawk kollha li jarawni jidhku bija,
jgħajbuni, iħarrku rashom u jgħidu:
⁹«F'idejn il-Mulej intelaq; ħa jeħilsu hu!
Ħa jsalvah hu, għax bih jitgħaxxaq!» **R/**

¹⁷Qabda klieb daru għaliġa;
għemgħa nies ħżiena rassewni.
Taqqbuli idejja u riglejja;
¹⁸nista' ngħodd għadmi kollu. **R/**

¹⁹Ħwejġi qasmu bejniethom,
jaqtgħu x-xorti għal-libsa tiegħi.
²⁰Mulej, la titbegħidx minni;
qawwa tiegħi, fittex għinni! **R/**

²³Inxandar ismek lil ħuti;
infahħrek f'nofs il-għemgħa.
²⁴Fahħru l-Mulej, intom li tibzghu minnu;
sebbħuh ilkoll, nisel Ġakobb!
ibzghu minnu lkoll, ulied Izrael! **R/**

Qari II

Kristu ċekken lilu nnifsu; għalhekk Alla għolliet.

Fil 2, 6-11

Qari mill-Ittra ta' San Pawl Appostlu lill-Filippin

Ġesù Kristu ⁶li għad li kellu n-natura ta' Alla,
ma qagħadx ifittex tiegħu li hu daqs Alla,
⁷iżda xejjen lilu nnifsu billi ħa n-natura ta' Isir,
sar jixbah lill-bnedmin, u deher minn barra bħala bniedem;
⁸ċekken lilu nnifsu, billi obda sal-mewt,
anzi sal-mewt tas-salib.

⁹Għalhekk Alla għolliet sas-smewwiet
u żejnu bl-isem li hu fuq kull isem,
¹⁰biex fl-isem ta' Ġesù
– fis-sema, fl-art u f'qiegħ l-art –
il-hlejjaq kollha jinżlu għarrkubbtejhom,
¹¹u kull ilsien jistqarr:
«Ġesù Kristu hu l-Mulej,»
għall-glorja ta' Alla l-Missier.

Il-Kelma tal-Mulej

R. Irroddu ħajr lil Alla

Akklamazzjoni qabel l-Evangelju

Fil 2, 8-9

R. Glorja u tifhir lilek, Kristu!
Minħabba fina Kristu obda sal-mewt, anzi sal-mewt tas-salib.
Għalhekk Alla għolliet sas-smewwiet,
u żejnu bl-isem li hu fuq kull isem.

R. Glorja u tifhir lilek, Kristu!

Evangelju

Mt 26, 14 - 27, 66

✝ Il-Passjoni ta' Sidna Ġesù Kristu skond San Matthew

I

K F'dak iż-żmien, ¹⁴wieġed mit-Tnax, jismu Ġuda l-Iskarjota, mar għand il-qassisin il-kbar ¹⁵u qalilhom:

S «Xi tridu tagħtuni u jiena nagħtikom lil Ġesù f'idejkom?»

K U huma tawh tletin biċċa tal-fidda bħala ħlas. ¹⁶Minn dak il-ħin beda jfittex okkażjoni tajba biex jagħtihom lil Ġesù f'idejhom. ¹⁷Fl-ewwel jum ta' l-Ażżmi d-dixxipli resqu lejn Ġesù u qalulu:

S «Fejn tridna nhejjulek l-ikla tal-Għid?»

K ¹⁸U hu qalilhom:

✝ «Morru l-belt għand it-tali, u għidulu: “Qallek l-Imghallem: Is-siegħa tiegħi waslet; jien se nagħmel l-ikla tal-Għid għandek mad-dixxipli tiegħi.”»

K ¹⁹Id-dixxipli għamlu kif ordnalhom Ġesù u hejjew l-ikla ta' l-Għid. ²⁰Għall-ħin ta' filgħaxija qagħad fuq il-mejda flimkien mat-Tnax, ²¹u waqt l-ikel qal:

✝ «Tassew ngħidilkom, li wieġed minnkom se jittradini.»

K ²²Huma bdew isewdu qalbhom ħafna u kull wieġed minnhom beda jsaqsih:

S «Jaqaw jien, Mulej?»

K ²³U Ġesù wegibhom:

✝ «Dak li jmidd idu u jbill il-ħobż fi platt wiehed mieghi, dak li se jittradini. ²⁴Bin il-bniedem imur kif hemm miktub fuqu imma ħażin għalih dak il-bniedem li permezz tiegħu Bin il-bniedem ikun mogħti f'idejn l-għedewwa! Kien ikun aħjar għalih dak il-bniedem li kieku ma twieled xejn!»

K ²⁵Qabeż Ġuda, dak li ttradieh, u qallu:

S «Jaqaw jien, Rabbi?»

K Wiegbu Ġesù:

✝ «Int qiegħed tghidu.»

K ²⁶Huma u jieklu, Ġesù ħa l-ħobż f'idejh, qal il-barka, qasmu, newlu lid-dixxipli u qal:

✝ «Ħudu, kulu, dan hu ġismi.»

K ²⁷Imbagħad ħa l-kalċi f'idejh, radd il-ħajr, newlilhom il-kalċi u qal:

✝ «Ixorbu lkoll minnu, ²⁸ghax dan huwa demmi, id-demmi tal-Patt, li jixxerred għall-kotra għall-maħfra tad-dnubiet. ²⁹Nghidilkom, li ma nergax nixrob iżjed minn dan il-frott tad-dielja sa dakinhar li nixrob inbid ġdid magħkom fis-Saltna ta' Missieri.»

K ³⁰Kantaw is-salmi u ħargu lejn l-Għolja taż-Żebbuġ. ³¹Imbagħad Ġesù qalilhom:

- ✚ «Ilkoll kemm intom se titħawdu minħabba fija f'dan il-lejl; għax hemm miktub: "Nidrob ir-ragħaj, u n-nagħaġ tal-merħla jitferrxu." ³²Imma wara li nqum mill-mewt, immur il-Galilija qabilkom.»
- K ³³Qabeż Pietru u qallu:
- S «Jekk kulhadd jithawwad minħabba fik, jiena ma nithawwad qatt.»
- K ³⁴Qallu Ġesù:
- ✚ «Tassew, ngħidlek, li dal-lejl, qabel ma jidden is-serduk, int tkun ġa ċhadtni tliet darbiet.»
- K ³⁵Qallu Pietru:
- S «Le, ma niċċdekx, anqas jekk ikolli mmut miegħek!»
- K U d-dixxipli l-oħra wkoll, kulhadd qal l-istess.
³⁶Imbagħad Ġesù flimkien mad-dixxipli tiegħu wasal f'qasam, jgħidulu l-Ġetsemani, u qal lid-dixxipli:
- ✚ «Oqogħdu bilqiegħda hawn sakemm immur hemmhekk nitlob.»
- K ³⁷U ħa miegħu lil Pietru u ż-żewġ ulied ta' Żebedew, u beda jsewwed qalbu u jiddejjaq. ³⁸Imbagħad qalilhom:
- ✚ «Għandi ruħi mnikkta għall-mewt, ibqgħu hawn u ishru miegħi.»
- K ³⁹Mexa kemmxejn 'il quddiem, inxteħet wiċċu fl-art jitlob u jgħid:

- ✚ «Missier, jekk jista' jkun, bieghed minni dan il-kalċi! Imma mhux kif irrid jien, iżda kif trid int.»
- K ⁴⁰Ġie hdejn id-dixxipli u sabhom reqdin; u qal lil Pietru:
- ✚ «Mela ma flahtux tishru siegħa waħda miegħi? ⁴¹Ishru u itolbu biex ma tidhlux fit-tigrib. L-ispirtu, iva, irid; imma l-ġisem dghajjed.»
- K ⁴²Għat-tieni darba raġa' mar jitlob u qal:
- ✚ «Missieri, jekk dan il-kalċi ma jistax jgħaddi mingħajr ma nixorbu, tkun magħmula r-rieda tiegħek.»
- K ⁴³Mill-ġdid ġie u sabhom reqdin, għax għajnejhom kienu tqal bin-nghas. ⁴⁴Halliehom, u raġa' mar jitlob għat-tielet darba, u qal l-istess kliem. ⁴⁵Imbagħad ġie hdejn id-dixxipli u qalilhom:
- ✚ «Issa se torqdu u tistrieħu? Ara, is-siegħa waslet, u Bin il-bniedem se jkun mogħti f'idejn il-midinbin. ⁴⁶Qumu! Ejjew immorru! Araw, dak li se jittradini huwa fil-qrib!»
- K ⁴⁷Kif kien għadu jitkellem, ġie Ġuda, wieħed mit-Tnax, b'ġemgħa kbira ta' nies miegħu, armati bis-sjuf u l-bsaten, mibgħuta mill-qassisin il-kbar u x-xjuħ tal-poplu. ⁴⁸Issa dak li kien se jittradih kien tahom sinjal u qalilhom:
- S «Lil dak li nbus, dak hu: aqbduh.»
- K ⁴⁹U minnufih resaq fuq Ġesù; u qallu:
- S «Is-sliem għalik, Rabbi!»

K U biesu. ⁵⁰U Ġesù qallu:

✚ «Ħabib, għalhekk ġejt int!»

K Huma resqu lejha, meddew idejhom fuq Ġesù u qabduh.
⁵¹Wiehed minn dawk li kienu ma' Ġesù hareġ idu u silet is-sejfa, darab lill-qaddej tal-qassis il-kbir u qatagħlu widintu.
⁵²Imbagħad Ġesù qallu:

✚ «Erga' dahhal sejfek f'postu għax kull min jaqbad is-sejfa, bis-sejfa jinqered. ⁵³Taħseb int li ma nistax nitlob lil Missieri u jibgħatli issa stess aktar minn tnax-il leġjun ta' angli? ⁵⁴Izda mbagħad kif isseħħ l-Iskrittura li tgħid li hekk għandu jsir?»

K ⁵⁵Fl-istess waqt Ġesù qal:

✚ «Qiskom hriġtu għal xi halliel, armati bis-sjuf u bil-bsaten biex taqbdu lili! Jien kuljum kont inkun bilqiegħda fit-tempju ngħallem, u ma zammetjunix. ⁵⁶Izda dan kollu ġara biex isseħħ il-kitba tal-profeti.»

K Imbagħad id-dixxipli kollha telquh u ħarbu. ⁵⁷Dawk li qabdu lil Ġesù ħaduh quddiem Kajfa, il-qassis il-kbir, fejn ġa kienu ngabru l-kittieba u x-xjuħ. ⁵⁸Pietru kien baqa' miexi warajh mill-bogħod sal-palazz tal-qassis il-kbir; dahal ġewwa u qagħad bilqiegħda mal-qaddejja biex jara kif kienet se tintemm il-bicċa.
⁵⁹Il-qassisin il-kbar u s-Sinedriju kollha bdew ifittxu xhieda foloz kontra Ġesù bil-ħsieb li jagħtuh il-mewt, ⁶⁰izda għalkemm resqu bosta xhieda foloz, ma sabux fuqiegh jixluh. Fl-aħħar resqu tnejn ⁶¹u qalu:

- S** «Dan qal: “Nista’ nħott it-tempju ta’ Alla u nerġa’ nibnih fi tlitt ijiem.”»
- K** ⁶²Il-qassis il-kbir qam u qallu:
- S** «Xejn ma twieġeb? X’inhuma jixhdu dawn kontra tiegħek?»
- K** ⁶³Imma Ġesù baqa’ sieket. Imbagħad il-qassis il-kbir qabad u qallu:
- S** «Aħlifli fuq Alla l-ħaj u għidilna jekk intix il-Messija, Bin Alla.»
- K** ⁶⁴Qallu Ġesù:
- ✚** «Inti qieghed tgħidu. U ngħidilkom ukoll: minn issa ’l quddiem għad taraw lil Bin il-bniedem bilqieghda n-naħa tal-lemin ta’ dak li jista’ kollox u ġej fuq is-sħab tas-sema.»
- K** ⁶⁵Imbagħad il-qassis il-kbir ċarrat ilbiesu u qal:
- S** «Din dagħwa! Xi ħtieġa għandna iżjed ta’ xhieda? Ara, smajtuha issa d-dagħwa! X’jidhrilkom?»
- K** ⁶⁶Huma wegħbuh u qalu:
- S** «Haqqu l-mewt.»
- K** ⁶⁷Imbagħad bezqulu f’wiċċu u tawh bil-ponn, u xi wħud tawh bil-ħarta ⁶⁸u qalulu:
- S** «Aqta’ min tahielek, Messija, din id-daqqa!»

K ⁶⁹Intant Pietru kien hemm barra bilqiegħda, fil-bitha tal-palazz.
U resqet fuqu waħda qaddejja u qaltlu:

S «Int ukoll kont ma' Ġesù tal-Galilija!»

K ⁷⁰Imma hu ċaħad quddiem kulhadd u qal:

S «Anqas naf xi trid tghid.»

K ⁷¹Imbagħad warrab lejn il-bieb, lemħitu qaddejja oħra u qalet lil dawk li kienu hemm:

S «Dan kien ma' Ġesù ta' Nazaret.»

K ⁷²U raġa' ċaħad u ħalef:

S «Jien ma nafux lil dan il-bniedem!»

K ⁷³Wara ftit dawk l-istess nies resqu lejn Pietru u qalulu:

S «Tassew, inti wkoll wieħed minnhom, għax għandek il-kisra ta' kliemek tikxfek.»

K ⁷⁴Imbagħad qabad jishet lilu nnifsu u jaħlef:

S «Le, ma nafux lil dan il-bniedem!»

K U minnufih is-serduk idden. ⁷⁵U Pietru ftakar fil-kliem ta' Ġesù meta qallu: «Qabel ma s-serduk jidden, int tkun ġa ċħadtni tliet darbiet.» U ħareġ 'il barra jibki biki ta' qsim il-qalb.

- K** ^{27,1}L-għada filgħodu l-qassisin il-kbar u x-xjuħ tal-poplu ftiehmu lkoll bejniethom biex lil Ġesù jaqtgħuhielu għall-mewt. ²Rabtuh u ħaduh magħhom biex jagħtuh f'idejn Pilatu, il-gvernatur. ³Imbagħad Ġuda, it-traditur, meta ra li Ġesù kien ikkundannat, nidem u mar bit-tletin biċċa tal-fidda għand il-qassisin il-kbar u x-xjuħ biex jerga' jagħtihom lhom lura; ⁴u qalilhom:
- S** «Dnibt, għax ittradejt demm bla ħtija!»
- K** Izda huma qalulu:
- S** «Aħna din x'inhil affari tagħna? Dak arah int!»
- K** ⁵Hu waddab il-flus fis-santwarju, telaq u mar tgħallaq. ⁶Imbagħad il-qassisin il-kbar għabru l-flus minn hemm u qalu:
- S** «Dawn ma nistgħux inqegħduhom ma' l-offerti, għax huma prezz tad-demmm.»
- K** ⁷Ftiehmu bejniethom, u b'dawk il-flus xtraw "l-Għalqa ta' Haddiem il-Fuħħar," biex fiha jidfnu l-barranin. ⁸Kien għalhekk li dik l-għalqa ssemmiet "l-Għalqa tad-Demm", u hekk għadha magħrufa sa llum. ⁹Imbagħad seħħ dak li kien ingħad permezz tal-profeta Ġeremija meta qal: «U ħadu t-tletin biċċa tal-fidda, il-prezz ta' dak li kien stmat bil-prezz mogħti minn ulied Izrael, ¹⁰u tawhom għall-għalqa ta' haddiem il-fuħħar, kif ikkmandani l-Mulej.»

II

K ¹¹Ġesù waqaf quddiem il-gvernatur, u dan staqsieh:

S «Int is-sultan tal-Lhud?»

K U Ġesù wiegbu:

✝ «Int qiegħed tghidu.»

K ¹²Izda meta l-qassisin il-kbar u x-xjuħ bdew jakkużawh, hu ma wiegħeb xejn. ¹³Għalhekk Pilatu qallu:

S «M'intix tisma' kemm hwejjeg qegħdin jixhdu kontra tiegħek?»

K ¹⁴Izda hu anqas għal akkuża waħda ma wiegħeb, hekk li l-gvernatur baqa' mistagħģeb ħafna.

¹⁵Nhar ta' festa, il-gvernatur kien soltu jitlaq wieħed ħabsi, lil min iridu huma. ¹⁶Dik il-ħabta kellhom wieħed ħabsi magħruf, jismu Barabba. ¹⁷Mela kif kienu miġbura, Pilatu qalilhom:

S «Lil min triduni nitilqilkom, lil Barabba jew lil Ġesù li jgħidulu l-Messija?»

K ¹⁸Għax hu kien jaf li kienet l-għira li gaghłithom jagħtuh lil Ġesù f'idejh. ¹⁹Issa waqt li kien bilqiegħda fuq is-siġġu tat-tribunal, martu bagħtet tghidlu:

S «Qis li ma jkollokx x'taqsam ma' dan ir-raġel ġust, għax illum minħabba fih batejt ħafna fil-ħolm.»

- K** ²⁰Izda l-qassisin il-kbar u x-xjuħ ġieghlu l-poplu jitolbuh lil Barabba u jeqirdu lil Ġesù. ²¹Il-gvernatur, mela, raġa' staqsiehom:
- S** «Lil min triduni nitilqilkom minnhom it-tnejn?»
- K** Wegħbuh ilkoll:
- S** «Lil Barabba.»
- K** ²²Qalilhom Pilatu:
- S** «U x' nagħmel b'Ġesù li jgħidulu l-Messija?»
- K** Wegħbuh ilkoll:
- S** «Sallbu!»
- K** ²³Hu staqsiehom:
- S** «Imma x' għamel ħazin?»
- K** Huma aktar bdew jgħajtu u jgħidu:
- S** «Sallbu!»
- K** ²⁴Meta mbagħad Pilatu ra li kollox kien għal xejn, anzi li aktarx kienet se tingala' xi rewwixta, qabad, ħasel idejh fl-ilma quddiem il-poplu u qal:
- S** «Jien m'iniex ħati ta' dan id-demm: dan arawh intom!»

K ²⁵U l-poplu kollu qabeż u qal:

S «Demmu fuqna u fuq uliedna!»

K ²⁶Imbagħad telqilhom lil Barabba, u lil Ġesù, wara li tah is-swat, tahlhom biex isallbuh.

²⁷Imbagħad is-suldati tal-gvernatur ħadu lil Ġesù fil-Pretorju, u ġabru quddiemu lil shabhom kollha. ²⁸Neżżgħuh, u xeħtulu fuqu mantar aħmar skur; ²⁹qegħdulu fuq rasu kuruna minsuġa mix-xewk u qasba f'idu l-leminjia, inxeħtu għarkubbtejhom quddiemu, u qagħdu jiddieħku bih u jgħidulu:

S «Is-sliem għalik, sultan tal-Lhud!»

K ³⁰Bezqu fuqu, u ħadulu l-qasba minn idu u bdew jagħtuh biha fuq rasu. ³¹Imbagħad, wara li għaddewh biż-żufjett, neżżgħulu l-mantar u xeddewlu ħwejġu.

U ħaduh magħhom biex isallbuh. ³²Huma u sejrjn sabu raġel minn Ċireni, jismu Xmun, u ġagħluh jerfagħlu s-salib. ³³Meta waslu f'post jgħidulu Golgota, jġifieri post il-Qorriegħa, ³⁴tawh jixrob inbid b'taħlita morra; hu daqu, imma ma riedx jixorbu. ³⁵Imbagħad sallbuh, u qassmu ħwejġu bejniethom billi tellgħuhom bix-xorti, ³⁶u nxeħtu bilqieghda u qagħdu hemm għassa tiegħu. ³⁷U qegħdulu fuq rasu l-kawża tal-kundanna tiegħu li kienet tgħid hekk: «Dan hu Ġesù, is-sultan tal-Lhud.» ³⁸Imbagħad miegħu sallbu żewġ ħallelin, wieħed fuq il-lemn u l-ieħor fuq ix-xellug. ³⁹Dawk li kienu għaddejnin bdew jgħajruh, iċaqilqu rashom ⁴⁰u jgħidu:

- S** «Int li thott it-tempju u fi tlitt ijiem terga' tibnih, salva lilek innifsek jekk int l-Iben ta' Alla, u inzel minn fuq is-salib!»
- K** ⁴¹Hekk ukoll il-qassisin il-kbar bdew jiddieħku bih mal-kittieba u x-xjuh u jghidu:
- S** ⁴²«Salva oħrajn, lilu nnifsu ma jistax isalva! Hu s-sultan ta' Izrael! Ħa jinzel issa minn fuq is-salib u nemmnu fih! ⁴³Hu jafda f'Alla; ħa jehilsu issa, jekk iħobbu! Ghax hu qal: "Jiena Bin Alla!"»
- K** ⁴⁴U bl-istess mod bdew imaqdruh ukoll il-ħallelin li kienu msallbin mieghu.
- ⁴⁵Mis-sitt siegħa 'l quddiem waqgħet dalma kbira fuq il-pajjiż kollu sad-disa' siegħa. ⁴⁶U madwar id-disa' siegħa Ġesù ghajjat b'lehen qawwi u qal:
- ✝** «Eli, Eli, lemà sabaqtàni?»
- K** Jigifieri: «Alla tiegħi, Alla tiegħi, ghaliex tlaqtni?»
⁴⁷Xi whud minn dawk li kienu hemm, kif semgħuh, qalu:
- S** «Lil Elija qieghed isejjah dan!»
- K** ⁴⁸U minnufih wiehed minnhom mar jigri, qabad sponza mimlija bil-ħall, wahħalha f'tarf ta' qasba u tah jixrob, ⁴⁹waqt li l-oħrajn qalu:
- S** «Stenna, ħa naraw jigix Elija jsalvah!»
- K** ⁵⁰Imma Ġesù raga' ghajjat ghajta kbira u radd ruħu.

Kulhadd jinżel għarkubbtejh u jinżamm is-skiet għal ftit hin.

⁵¹U ara l-purtiera tas-santwarju ċcarrtet fi tnejn minn fuq s'isfel; l-art theżhżet, il-blat inqasam, ⁵²u l-oqbra nfethu, u qamu hafna iġsma ta' qaddisin li kienu mietu, ⁵³li hargu mill-oqbra u wara l-qawmien tiegħu daħlu fil-Belt imqaddsa u dehru lil bosta nies.

⁵⁴Iċ-ċenturjun u dawk li kienu miegħu għassa ta' Ġesù, kif raw l-art titheżheż u jigri dak kollu, imtlew b'biza' li ma bħalu u qalu:

S «Dan kien tassew Bin Alla!»

III

K ⁵⁵Hemmhekk kien hemm hafna nisa jħarsu mill-bogħod, dawk stess li kienu mxew wara Ġesù biex jaqduh sa minn meta kien għadu fil-Galilija: ⁵⁶fosthom kien hemm Marija ta' Magdala, Marija omm Ġakbu u Ġuzeppi u omm ulied Żebedew. ⁵⁷Xhin sar fil-għaxija, ġie raġel għani, minn Arimatija, jismu Ġuzeppi, li hu wkoll kien sar dixxiplu ta' Ġesù; ⁵⁸mar għand Pilatu u talbu l-ġisem ta' Ġesù. Imbagħad Pilatu ordna li jingħatalu. ⁵⁹Ġuzeppi ħa l-ġisem u keffnu f'lizar nadif, ⁶⁰qiegħdu fil-qabar ġdid tiegħu li kien ħaffer fil-blat, gerbeb ġebbla kbira fid-daħla tal-qabar, u telaq. ⁶¹Izda Marija ta' Magdala u Marija l-oħra baqgħu hemm bilqiegħda biswit il-qabar.

⁶²L-għada, jigifieri meta għadda Jum it-Tnejn, il-qassisin il-kbar u l-Farizej ingabru għand Pilatu ⁶³u qalulu:

S «Sinjur, ahna ftakarna li dan il-bniedem qarrieq, meta kien għadu ħaj, qal: “Wara tlitt ijiem inqum.” ⁶⁴Mela ordna li l-qabar ikun imħares tajjed sat-tielet jum, li ma jmorrux jigu d-dixxipli tiegħu jisirquh, u jgħidu lill-poplu: “Qam mill-imwiet.” U hekk il-qerq ta’ l-ahħar ikun aghar minn ta’ l-ewwel!»

K ⁶⁵Qalilhom Pilatu:

S «Għandkom l-għassa. Morru ħarsuh tajjed kif tafu.»

K ⁶⁶U huma marru jissigillaw il-gebla biex il-qabar jibqa’ mħares sewwa, u ħallew ukoll l-għassa miegħu.

Il-Kelma tal-Mulej

R. Tifhir lilek Kristu